

## മറിയം വാഗ്ദാനത്തിന്റെ പേടകം

ദൈവജനത്തിനിടയിൽ തനിക്കുവേണ്ടി ഒരു പ്രത്യേകമായ വാസസ്ഥലം - വാഗ്ദാനപേടകം - എപ്രകാരം നിർമ്മിക്കണമെന്ന് പുറപ്പാട് പുസ്തകത്തിൽ ദൈവം മോശക്ക് കൃത്യമായ നിർദ്ദേശം നൽകുന്നുണ്ട്. കരുവേലമരം കൊണ്ട് പണി കഴിപ്പിക്കണമെന്നും പേടകത്തിന്റെ ഓരോ ഭാഗങ്ങളുടെയും രീതിയും അതിന്റെ അളവുകളും ദൈവം കൃത്യമായി മോശക്ക് നൽകുന്നു. മനുഷ്യരുടെ ഇടയിലെ ദൈവസാന്നിധ്യത്തിന്റെ ദൃശ്യമായ അടയാളവും സംരക്ഷണവും വാഗ്ദത്ത ഭൂമിയിലേക്കുള്ള യാത്രയുടെ ശക്തി കേന്ദ്രവും ആയ വാഗ്ദാനപേടകം ഇസ്രായേൽ ജനത്തിന് അതിവിശുദ്ധമായ ഒന്നായിരുന്നു. ദൈവകല്പനകൾ അടങ്ങിയ ഫലകവും, ആകാശത്തു നിന്നും പെയ്ത മന്നായും പൗരോഹിത്യത്തിന്റെ അടയാളമായ അഹറോന്റെ വടിയും അകവും പുറവും സ്വർണം പൂശിയ ആ പേടകത്തിൽ ഉണ്ടായിരുന്നു.

വി. ലൂക്ക , വി യോഹന്നാൻ എന്നിവരുടെ സുവിശേഷങ്ങളിൽ മറിയം വാഗ്ദാനപേടകമാണ് എന്നതിന് വ്യക്തമായ സൂചന നൽകുന്നുണ്ട്. പരിശുദ്ധ ദൈവമാതാവിന്റെ ലുത്തിനിയാലും മറിയത്തെ വാഗ്ദാനത്തിന്റെ പേടകമേ എന്ന് നമ്മൾ വിശേഷിപ്പിക്കുന്നു. ആദിമ ഇസ്രായേൽ സമൂഹത്തിനിടയിൽ തന്റെ മഹനീയ സാന്നിധ്യം നൽകുവാൻ ദൈവം തിരഞ്ഞെടുത്ത വാഗ്ദാനപേടകത്തെക്കുറിച്ച് ദൈവത്തിനു കൃത്യമായ കണക്കുകൂട്ടലുകളും പദ്ധതികളും ഉണ്ടായിരുന്നുവെങ്കിൽ , തന്റെ ഏകജാതന്റെ ആത്മീയവും ഭൗതികവുമായ സാന്നിധ്യം ഭൂമിയിൽ നൽകുവാൻ അത്രയും പരിശുദ്ധമായ ആലയമായി മറിയത്തെ ദൈവം സൃഷ്ടിച്ചുവെന്നതിൽ അത്ഭുതപ്പെടാനില്ല.

മറിയം- പുതിയ വാഗ്ദാനപേടകം എന്ന് പല തവണ വി. ഗ്രന്ഥം സാക്ഷ്യപ്പെടുത്തുന്നു. പഴയനിയമത്തിൽ വാഗ്ദാനപേടകം യൂദയായിലെ ഗിരിമുകളിൽ ഉള്ള ഓബെദ് -ഏദോമിന്റെ ഭവനത്തിലേക്ക് യാത്ര ചെയ്തു എന്ന് പറയുന്നു [2 സാമു 6: 1-11]. മറിയം മല മുകളിലുള്ള എലിസബത്തിന്റെ ഭവനത്തിലേക്ക് യാത്ര ചെയ്തതായി പുതിയ നിയമത്തിൽ പറയുന്നു [വി. ലൂക്ക 1:39].

സാമൂവൽ പ്രവാചകന്റെ പുസ്തകത്തിൽ പുരോഹിത വേഷമണിഞ്ഞ ദാവീദ് വാഗ്ദാനപേടകത്തിന് മുൻപിൽ കുതിച്ചു ചാടുകയും നൃത്തം ചെയ്യുകയും ചെയ്തു [2 സമു 6:14] എന്ന് ചൂണ്ടി കാണിക്കുമ്പോൾ പുതിയനിയമത്തിലാകട്ടെ , യേശുവിനു വഴിയൊരുക്കുവാൻ ദൈവം തിരഞ്ഞെടുത്ത സ്നാപകയോഹന്നാൻ മറിയത്തിന്റെ സന്ദർശന വേളയിൽ എലിസബത്തിന്റെ ഉദരത്തിൽ കുതിച്ചുചാടി എന്ന് ലൂക്കാ സുവിശേഷകൻ സാക്ഷ്യപ്പെടുത്തുന്നു [ലൂക്കാ 1:41].

വാഗ്ദാനപേടകത്തിന് മുൻപിൽ എത്തുന്ന ദാവീദ് രാജാവ് ഭയത്തോടെ ചോദിക്കുന്നു , "കർത്താവിന്റെ പേടകം എന്റെ അടുത്തു കൊണ്ടുവന്നാൽ എന്ത് സംഭവിക്കും [2 സാമു 6:9]. മറിയം തന്നെ സമീപിച്ചപ്പോൾ എലിസബത്ത് ഇപ്രകാരം ചോദിച്ചു "എന്റെ കർത്താവിന്റെ അമ്മ എന്റെ അടുക്കൽ വരാനുള്ള ഭാഗ്യം എനിക്ക് എവിടെ നിന്ന് " [ലൂക്കാ 1:43]. അതുപോലെതന്നെ , പേടകത്തിനു മുൻപിൽ നിന്ന് ദാവീദ് ആർപ്പു വിളിച്ചു [2 സാമു 6:5] എന്നും മറിയത്തിനു മുൻപിൽ നിന്ന് എലിസബത്ത് ഉദ്ഘോഷിച്ചു എന്നും വചനം സാക്ഷ്യപ്പെടുത്തുന്നു.

ഓബെദ് -ഏദോമിന്റെ ഭവനത്തിൽ മൂന്നുമാസം ഇരുന്നു എന്ന് സാമൂവൽ പ്രവാചകൻ പറയുമ്പോൾ [2 സാമു 6:11], മറിയം എലിസബത്തിന്റെ ഭവനത്തിൽ മൂന്നു മാസത്തോളം താമസിച്ചു [ലൂക്കാ 1:56] എന്ന് സുവിശേഷകൻ അടിവര ഇടുന്നു. ഓബെദ് -ഏദോമിന്റെ ഭവനത്തിൽ നിന്ന് പേടകം തിരികെ ദാവീദിന്റെ നഗരത്തിലേക്കും , പിന്നീട് ജെറുസലേമിലേക്കും എത്തി എന്നും ദൈവത്തിന്റെ മഹത്വം ദേവാലയം മുഴുവൻ നിറഞ്ഞു എന്നും പഴയനിയമം സാക്ഷ്യപ്പെടുത്തുന്നു [2 സാമു 6:12, 1 രാജാ 8:9-11]. പുതിയ നിയമത്തിൽ ആകട്ടെ മറിയം എലിസബത്തിന്റെ പക്കൽ നിന്നും സ്വഭവനത്തിൽ എത്തി എന്നും പിന്നീട് ജെറുസലേം ദേവാലയത്തിലെത്തി യേശുവിനെ കാഴ്ചവെച്ചു എന്നും പറയുന്നു [ലൂക്കാ 1:56, ലൂക്കാ 2:21-22].

സംഖ്യാ പുസ്തകത്തിലേക്കെത്തിയാൽ പേടകം കൊണ്ട് പുറത്തിറങ്ങുമ്പോൾ-യാത്ര ചെയ്യുമ്പോൾ അത് നീല നിറത്തിലുള്ള തുണിയിൽ ആവരണം ചെയ്യണമെന്ന് ദൈവം ഇസ്രായേൽ ജനത്തിന് നിർദ്ദേശം നൽകുന്നുണ്ട് [സംഖ്യ 4:6]. പ്രത്യേകരീതിയിൽ വേളകളിൽ എല്ലാം നീല അങ്കി അണിഞ്ഞ പരിശുദ്ധ അമ്മയെപ്പറ്റി പറയപ്പെടുന്നു .

ദൈവത്തിന്റെ വചനം കൊത്തിവയ്ക്കപ്പെട്ട കൽഭലകങ്ങൾ വാഗ്ദാന പേടകത്തിൽ സംരക്ഷിച്ചപ്പോൾ ദൈവവചനത്തെ മാംസമായി മറിയം ഉദരത്തിൽ വഹിച്ചു . പേടകത്തിൽ ആകാശത്തിൽ നിന്ന് വന്ന മന്നാ ആയിരുന്നുവെങ്കിൽ, മറിയത്തിനുള്ളിൽ ഉണ്ടായിരുന്നത് സ്വർഗ്ഗത്തിൽ നിന്നും ഇറങ്ങി വന്ന ജീവനുള്ള അപ്പമായിരുന്നു. പൗരോഹിത്യത്തിന്റെ അടയാളമായ അഹറോന്റെ വടിക്കു പകരം, നിത്യ പൗരോഹിതനായ ഈശോയ്ക്ക് മറിയം ജന്മം നൽകി . പഴയ നിയമത്തിൽ തന്റെ ആത്മീയ സാന്നിധ്യമായി പേടകത്തിനുള്ളിൽ വസിക്കുന്ന ദൈവം പുതിയ നിയമത്തിലേക്ക് വരുമ്പോൾ തന്റെ ആത്മീയവും ഭൗതികവുമായ സാന്നിധ്യമായി മറിയത്തിനുള്ളിൽ വസിക്കുന്നു.

പഴയ നിയമ പുസ്തകത്തിൽ നിന്നും ഇടയ്ക്ക് കാണാതാകുന്ന പേടകം പിന്നീട് കണ്ടതായി പറയുന്നത് 600 വർഷങ്ങൾക്ക് ശേഷം വെളിപാട് പുസ്തകത്തിലാണ്. വെളിപാടിന്റെ പുസ്തകം പതിനൊന്നാം അദ്ധ്യായത്തിന്റെ അവസാന വാക്യത്തിൽ വി. യോഹന്നാൻ പറയുന്നു , "സ്വർഗ്ഗത്തിൽ ദൈവത്തിന്റെ ആലയം തുറക്കപ്പെട്ടു അതിൽ അവിടുത്തെ വാഗ്ദാന പേടകം കാണായി". പന്ത്രണ്ടാം അദ്ധ്യായം ആരംഭിക്കുന്നത് ഇപ്രകാരമാണ്, "സ്വർഗ്ഗത്തിൽ വലിയ ഒരു അടയാളം കാണപ്പെട്ടു സൂര്യനെ ഉടയാടയാക്കിയ ഒരു സ്ത്രീ, അവളുടെ പാദങ്ങൾക്കടിയിൽ ചന്ദ്രൻ,ശിരസ്സിൽ 12 നക്ഷത്രങ്ങൾ കൊണ്ടുള്ള കിരീടം. [വെളി 12:1]. ഈ സ്ത്രീ മറിയം ആണെന്ന് വ്യാഖ്യാനിക്കപ്പെടുന്നു. ബൈബിൾ അദ്ധ്യായങ്ങളായി വിഭജിക്കപ്പെടുന്നത് പന്ത്രണ്ടാം നൂറ്റാണ്ടിൽ ആണ്. എഴുതപ്പെടുമ്പോൾ അദ്ധ്യായങ്ങളായി വിഭജിക്കപ്പെട്ടിരുന്നില്ല എന്നതിനാൽ പതിനൊന്നാം അദ്ധ്യായത്തിന്റെ തുടർച്ചയാണ് പന്ത്രണ്ടാം അദ്ധ്യായം. അതിനാൽ സ്വർഗ്ഗത്തിൽ കാണപ്പെട്ട വാഗ്ദാന പേടകം മറിയം ആണെന്ന് വ്യക്തമാകുന്നു.